

”איר זאָגט - שוואַרץ, איז זאָל זײַן שוואַרץ. אָבער איך האָב עס געזען אַנדערש. איך בעט אײך, ר' אָרעמאַן, באַרויקט זיך, זעצט זיך אַנידער אויף אַ בענקל, טרינקט אויס אַ גלעזל ווײַן און פֿאַרגעסט אַז איר זענט אַ ײִד. גלײבט מיר אויפֿן וואָרט, - איר האָט נישט קײן אַנדער ברירה. אויב איר ווילט אויך ווײַטער זײַן אַ ײִד, - פֿאַרגעסט אין דעם. צו זײַן אַ ײִד איז ווערט מיליאָנען”.

וועלוול ווייס

”ידישע ווערטן, א' - א' זיסע טראַגעדיע”

א

דער רעגן האָט אָנגעהויבן גיסן פֿרײַטיק צו נאַכטס. דער האַסטיקער ווינט פֿון די בערג האָט אָנגעטראָגן שוואַרצע וואַלקנס אין טאָל אַרײַן און די גרויסע רויטע שול איז געשטאַנען באַדעקט מיט אַ פֿײַכטער באַרד פֿונעם נעפל און לאַנגע רעגן-פֿעדעם.

אַ שעה פֿאַר מינחה זײַנען געקומען צום דאַוונען עלף צדיקים און יעדער איינער פֿון זיי איז ווערט געווען עלף טויזנט מתפללים.

ר' פֿייוול טליתוועבער, וואָס האָט זיך פֿאַרזאַמט אין דער מיקווה, איז אַרויס פֿון דער שטוב גלייך מיט די ערשטע טראַפנס רעגן און האָט זיך אומגעקערט אַהיים פֿון מיטן דעם וועג, ווייל דער ווילדער ווינט האָט צעבראַכן זײַן שירעם. אין איין מינוט איז ר' פֿייוול געוואָרן פֿיטש נאַס, ער האָט זיך

פֿאַרקילט און מיט טרערן אין די אויגן האָט ער זיך אומגעקערט אַהיים און, ווי מע זאָגט, – נצחו אראלים את המצוקים, דער צדיק איז נפטר געוואָרן פֿון פֿאַרדראָס ביי דער שוועל פֿון זיין שלאָפֿצימער.

נאָך מינחה איז קלאָר געוואָרן, אַז די מתפללים וועלן מוזן בלייבן נעכטיקן אין דער גרויסער רויטער שול, ווייל אַ גוטער ייד גייט נישט שבת מיט אַ שירעם.

צוליב דעם ווירבלווינט און שווערן נעפל האָט דער מלאך מיכאל בקושי געפֿונען די גרויסע רויטע שול און אַצינד איז ער געזעסן אַ שטילער און אַן אומאַנזעוודיקער, ווי אַ נעפל־היטעלע לעבן דער קאַכלענער הרובע און האָט אויסגעקוקט אויף שבת.

די עלף צדיקים האָבן זיך געגרייט צו קבלת־שבת ווען עס איז אָנגעקומען דער צוועלפֿטער צדיק, דער ג"צ יצחק בן־אַברהם, אַ פֿאַסטעך און אַ בקי אין די קליינע אותיותלעך. און דעמאָלט האָט דער מלאך מיכאל פֿאַרריגלט די אַרײַנגאַנג־טיר און האָט אויף דער ערד אָנגעצייכנט אַ טיפֿן שיצגרוב אַרום און אַרום דער גרויסער רויטער שול.

דער שבת־גוי, הער פֿערענץ איז געבליבן זיצן אינעם פֿאַליש פֿון דער קליינער שול. ער האָט מורא געהאַט אַרויסצוגיין אין זיין שטיבל אין הויף, וווּ ער האָט פֿאַרבאַ־האַלטן אַ פֿלאַש שבתדיקן שליוואָוויץ. אַ ווילע נשמה און אַ ביטערער שיפורניק, האָט הער פֿערענץ מורא געהאַט פֿאַר דעם גרוב, וואָס ער האָט מיט זיינע מוטנע אויגן דערזען אינעם פֿענצטער. ער האָט זיך געשעמט צו דערציילן וועגן דעם די צדיקים, ווייל אים איז געווען שווער צו גלייבן, אַז אויך יידן קענען מורא האָבן פֿאַר די גריבער.

דער מלאך מיכאל, וואָס איז אַרויס אין דרויסן דורך דער וואַנט, האָט אַ פֿאַכע געטאַן מיט זײַנע זײַדענע פֿליגל און איז אַרויף אין הימל, - די גרויסע רויטע שול האָט געהערשט איבער דער וועלט. פֿון אויבן אָן האָט דער מלאך מיכאל געזען ווי די צדיקים זעצן זיך צום טיש פראַווען דעם עונג-שבת, ער האָט געהערט ווי זיי זינגען זמירות און לויבן דעם אייבערשטן.

די שטערן האָבן זיך אויסגעלאָשן, נאָר אין דער גרויסער רויטער שול, אַ באַדעקטע מיטן נעפל און רעגן, האָבן געברענט שבתדיקע ליכט, דאָרט איז געווען וואַרעם און יום-טובֿדיק פֿריילעך.

דער מלאך מיכאל האָט אַראָפּגענידערט אויפֿן דאָך פֿון דער גרויסער רויטער שול און זיך צוגעזעצט צום וואַרעמען קווימען. דורך דעם בוידעם-פֿענצטערל האָט ער דערזען, אַז די צדיקים זײַנען זיצנדיקערהייט אַנטשלאָפֿן געוואָרן ביים לאַנגן, מיט אַ ווייסן טישטעך באַדעקטן טיש.

פֿון גרויסער שימחה איז דער מלאך מיכאל אַרויף נאָך העכער אין הימל, האָט געשוועבט און געטאַנצט אין די פֿרישע רעגן-שטראָמען, - אַ שפּאַן אויף רעכטס - אַ גוט־שבת אייך, ייִדן. אַ שפּאַן אויף לינקס - ייִדן, זײַט שטאַרק אין אייער גלויבן און האָט מורא פֿאַר גאָטס שטראָף. אַ שפּאַן פֿאַרויס - זאָל די תורה באַלייכטן אייער וועג אין לעבן. אַ שפּאַן אויף צוריק - ייִדן, זײַט געזונט און שטאַרק. אַ פֿלי אַרויף - געלויבט איז דער אייבערשטער, וואָס זאָרגט וועגן זײַנע קינדערלעך.

עס האָט אָנגעהויבן דונערן און בליצן. פֿון די בערג אין טאָל אַרײַן האָבן אָנגעהויבן רינען ברוינדיקע ריטשקעס

וואסער. א שטורעמדיקער פאָטעק האָט אַוועקגעטראָגן דעם ריזיקן שטיין, וואָס האָט פֿאַרשטעלט דעם אַרײַנגאַנג אין דער הייל, וווּ ס'איז שוין אַ גוטע פּאַר טויזנט יאָר רויק געשלאָפֿן דער שור־הבר. דאָס קאַלטע וואַסער איז אַרײַנגערונען אין דער הייל. דער שור־הבר האָט זיך אויפֿגעכאַפט און געגעבן אַ זיסן זיפֿץ. פֿון שור־הברס זיפֿץ האָט די ערד אַ ציטער געטאַן. אַ פֿאַרשלאָפֿענער, איז דער שור־הבר ביז געוואָרן און האָט אַ פֿרוו געטאַן אויפֿצושטיין אויף די פֿיס. מיט זײַן שטאַרקער פֿלייצע האָט דער שור־הבר אויפֿגעריסן דעם שפיץ באַרג און אַ פֿאַרטשאַדעטער פֿונעם שלאָף און פֿונעם קראַך פֿון דער שטיינער־לאַווינע איז ער געשטאַנען ווי אַן אוראַלטער דענקמאַל דעם בלינדן מעכטיקן כּוח און האָט געהערשט איבער די זיבן בערג. די שטיינער־לאַווינע האָט פֿאַרשטאַפט זעקס פֿון די זיבן באַרגשפּאַלטן. דער זיבנבערג־טאַל און די גרויסע רויטע שול אין מיטן, זײַנען אַפּגעשניטן געוואָרן פֿון דער וועלט.

נהרא נהרא ופּשטיה, די וואַסערן האָבן געהאַלטן אין איין צוקומען. און ווען ניט דער זיבעטער, דער סאַמע טיפֿסטער שפּאַלט צווישן דעם גרינעם און רונדן באַרג, וואָלט דער זיבנבערג־טאַל שוין פֿון לאַנג געוואָרן אַ דנאָ פֿון אַ נײַעם ים און די גרויסע רויטע שול וואָלט געוואָרן, ניט דאָ געדאַכט, אַ ברודער־קבֿר. אָבער גאַט איז אַ פֿאַטער. מיט איין האַנט נעמט ער, און פֿון ביידע גיט ער. דער זיבעטער שפּאַלט איז געווען אַזוי טיף און ברייט, אַז ער האָט אין זיך אַרײַנגענומען די העלפֿט פֿון די זעקס באַרגטייכן.

אַ שטורעמדיקער און אַ ברייטער איז דער נײַער טײַך געפֿלאָסן קיין דרום און אין גיכן דערגרייכט דעם שמאַלן,

האלב איבערגעטרקנטן טיך ירדן, ווו ביי דער לעפצונג, טיף אינעם שליים, איז געשלאָפֿן דער לויטן. פֿון דעם קאלטן און ברוינדיקן וואַסער איז ער אויפֿגערעגט געוואָרן, האָט אַ פֿאַטש געטאַן מיט די פֿלוספֿעדערן און דער וואַסערשטאַנד אינעם ים־כּנרת איז העכער געוואָרן אויף צוויי מעטער. דער לויטן האָט אַ זיפֿך געטאַן און האָט אינגעשלונגען אין זיך אַ האַלבן טיך ירדן. דער וואַסערשטאַנד אינעם טיך איז אַראָפֿ און דער לויטן האָט דערוען פֿון דער ווייטנס די אָפּשפיגלונג פֿון זיין ליבלעכן שוּנא - דעם שור־הבר.

ב

צו חצות איז דער רעגן געוואָרן שטאַרקער. די וואַסערן פֿון די בערגטייכן האָבן פֿאַרפֿלייצט דעם זיבנבערג־טאַל. די געציילטע איינווינערס פֿון די בערגדערפֿער זינען שוין פֿון לאַנג אַנטלאָפֿן צו זייערע שכנים פֿון יענער זייט בערג. די ברוינדיקע פֿאַטעקעס האָבן אָפּגעווישט די צע־וואַרפֿענע איבער בערג הייזער, גלייך ווי זיי וואַלטן דאָרט קיין מאָל ניט געווען. און ווער ס'האָט ניט באַוויזן צו אַנטלויפֿן פֿון דער סטיכיע איז איבערגעטראָגן געוואָרן אין אַ שאול תּחתיה צוזאַמען מיט די מוטנע וואַסערן און צעגליטע שטיינער. נאָר עטלעכע איבערגעשראַקענע ציגן האָבן באַוויזן צו באַהאַלטן זיך אין דער פֿריילעכער הייל אונטער דעם פֿינגערפֿעלדז.

דער פּאַסטעך בענעדיקט, אַ פֿריילעכער ממזר, האָט זיך אויפֿגעכאַפט אין מיטן דער נאַכט. אין דער פֿריילעכער

הייל איז געווען וואָרעם און טרוקן. די איבערגעשראַקענע ציגן האָבן זיך געטוליעט צו זינע פֿיס. בענעדיקט האָט זיך איבערגעדרייט אויף דער צווייטער זייט און געטאַן אַ פֿרוו אַרומצונעמען זיין גניע געליבטע, די יונגע פֿויערטע קאַטאַרינע. זיין האַנט האָט זיך אָנגעשטויסן אויף אַ ציג און זי האָט אָנגעהויבן צו מעקען. בענעדיקט האָט אַוועק־געשטופּט די ציג אין אַ זייט, האָט אויפֿגעמאַכט די אויגן און דערזען, אַז זיין געליבטע איז נישטאָ.

– קאַטאַרינע, – האָט אויסגעשרייען בענעדיקט אין פֿעס, – קאַטאַרינע, אַ קרענק דײַן מאַמען אין די זייטן. וווּ ביסטו?

– איסטו־איסטו־סטו־טו־... –

– קאַטאַרינע, שפּיל זיך נישט מיט מיר. נו... –

– הו־הו־הו־... –

– קאַטאַרינע, גלייב מיר אויפֿן וואָרט, באַלד וועל איך דיך פֿאַקן און אַזוי אויסבאַרען, אַז ס'וועט בײַ דיר רינען פֿון די אויערן.

אין קול ואין עונה, קיינער האָט אים נישט געענטפֿערט. בענעדיקט איז אויפֿגעשטאַנען פֿון זיין געלעגער און האָט אָנגעצונדן אַ ליכט. אַחוץ אים און צוויי איבערגעשראַקענע ציגן, וואָס האָבן זיך אַרײַנגעקוועטשט אין דער וואַנט, איז אין דער פֿריילעכער הייל קיינער נישט געווען. בענעדיקט האָט זיך דערשראַקן. אַרײַנצוגיין אָדער אַרויסגיין פֿון דער פֿריילעכער הייל אָן בענעדיקטס הילף איז נישט געווען בכוּח קיין איין מענטש. נאָר בענעדיקט האָט געקענט די געהיימע סטעזשקע, וואָס פֿירט פֿונעם פֿינגערפֿעלדז צו דער הייל. זינע נקבֿות פֿלעגט בענעדיקט אַרײַנפֿירן אין דער הייל נאָר

אין דער פֿינצטער. אויך קאטארינע, זיין נייע געליבטע, האָט געוואַרט אויף אים נעכטן, שפעט אין אָוונט, ניט ווייט פֿונעם פֿינגערפֿעלדן. ווען קאטארינע איז געקומען צו גיין האָט אָנגעהויבן צו מאַקען, און אַ שווערער געפֿל איז געקראַכן פֿון די בערג אין טאָל אַרײַן. ס'איז געוואָרן גאַנץ פֿינצטער, פֿון דעסטוועגן האָט בענעדיקט פֿאַרבונדן קאטארינען די אויגן מיט אַ שמוציק טיכעלע און זי אַרײַנגעפֿירט אין זיין "פּאַלאַץ" – אין דער פֿריילעכער הייל. בענעדיקט האָט אַראָפּגענומען דאָס טיכעלע פֿון קאטארינעס אויגן. די הייל איז געווען קליין ווי אַ קאַסטן און חושכדיק ווי די וויסטע פֿעלדזן וואָס קאטארינע האָט געזען טאַג־טעגלעך פֿון איר ערשטער מינוט אויף דער וועלט. לעבן איין וואָנט, איז אויף דער ערד געלעגן אַ צעשפּרייטער שאָפּנפעליך, אַנטקעגן דער אַרײַנגאַנג־לאַך איז געשטאַנען אַ גרויסער שטיין און אויף אים – אַ פֿלאַש שליוואָוויץ, צוויי גלעזלעך, אַ לאַבן ברויט, אַ ציבעלע און אַ ליכטל אויף אַ צעבראַכן טעלערל. אַלץ איז געווען ניט אַזוי ווי אין קאטארינעס הייסע חלומות. זי האָט געוואַרט צו דערזען אַ פּאַלאַץ פֿון קרישטאָל און גאַלד, מיט אַ סך ליכט, מיט הויכע סטעליעס און מאַרמער־סקולפּטורן אַרום די ווענט. אַ נאַיוו מיידל, בערך פֿופֿצן יאָר אַלט, האָט זי איין מאָל אונטערגעהערט ווי די פֿרויען שושקען זיך צווישן זיך וועגן דעם פּאַסטעך בענעדיקט, וועגן זינע חמור־איזלישע פֿעיקייטן און וועגן דער פֿריילעכער הייל, וווּ יעדער איינע פֿון זיי האָט דערפֿילט וואָס דאָס הייסט זיין אַ פֿרוי. אַן איידעלע און צאַרטע נשמה, האָט קאטארינע געמאַלט אין איר דמיון די שיינע בילדער און געוואַרט אויף יענעם טאַג, ווען דער פּאַסטעך בענעדיקט

וועט זי אַרײַנטראַגן אויף די הענט אין דער בילד־שיינער הייל און זי, ווי אַן אמתע בת־מלכה, וועט אים אַ זאָג טאָן מיט אַ ציטער אין קול: "מיין טײַערער, איך בין דײַנע". גיי ווייס אַז אַ חלום בלײַבט אַ חלום, ווי שײן ער זאָל ניט זײַן.

קאַטאַרינע איז געבליבן שטיין אין מיטן דער הייל און האָט מורא געהאַט צו שרײַען. בענעדיקט האָט זי גענומען בײַ דער האַנט און מיט פּוּח אַוועקגעזעצט אויף דעם שאַפּנפּעליץ. קאַטאַרינע האָט אָנגעהויבן שלוקערצן.

– האָב ניט מורא, נאַרעלע, קײן אײן פֿרוי איז נאָך ניט אַוועק פֿון מיר מיט אַ שטיין אויפֿן האַרץ. פֿאַרלאָז זיך אויף מיר, – בענעדיקט האָט אָנגעגאַסן שליוואַוויץ אין די גלעזלעך און האָט אײַנעם פֿון זײ אַרײַנגעגעבן אין קאַטאַרינע ציטערדיקער האַנט.

– טרינק, נאַרעלע, עס וועט דיר ווערן וואַרעם. וואָס ציטערסטו ווי אַ נאַסער צוציק? נו, איז לאַמיר זײַן געזונט, – בענעדיקט האָט אויסגעטרונקען דעם שליוואַוויץ מיט אײן שלונג.

קאַטאַרינע האָט פֿאַרמאַכט די אויגן, זיך געצלמט און האָט אויסגעטרונקען דעם שטינקנדיקן סאַמאַהאַן.

– נעם, פֿאַרבייס, – בענעדיקט האָט אָפּגעריסן אַ שטיקל ברויט פֿונעם לעבל און מיט אַ ציבעלע פֿון אויבן האָט ער אַרײַנגעשטופּט קאַטאַרינען אין איר אָפּענעם מויל, – עס, איך האָב ניט ליב צו פֿאַרען זיך מיט שיפורע פֿרויען. פֿאַרבייס און לאַמיר אויסטרינקען נאָך אַ גלעזל. גלייב מיר, אַז דו ביסט אַרײַנגעפֿאַלן אין גוטע הענט.

פֿונעם צווייטן גלעזל איז קאַטאַרינע געוואָרן פֿריילעך. עס שטייט דאָך געשריבן, – נכנס יין, יצא סוד, –

קאטארינע האָט אָנגעהויבן לאַכן און רעדן נאַרישקייטן. בענעדיקט איז אויפֿגעשטאַנען פֿונעם שטיין און האָט אַראָפֿגעלאָזט די הויזן. קאטארינען איז געוואָרן פֿינצטער אין די אויגן.

בענעדיקט האָט געווילדעוועט אויף קאטארינען אַ האַלבע נאַכט אָן אַן איבעררײַס. ער האָט זי געביסן און געקנאַטן אירע בריסט ווי טייג. קאטארינע האָט געפרוּווט אַוועקצוקריכן פֿון אונטער דעם צעגליטן האַמער, נאָר בענעדיקט האָט זי געהאַלטן פֿעסט מיט ביידע הענט. קאטארינע איז שיער ניט אַראָפֿ פֿון זינען און האָט פֿאַרלוירן דאָס באַווסטזײַן.

ווען קאטארינע איז געקומען צו זיך האָט די ליכט געהאַלטן ביים צאַנקען. בענעדיקט איז געשלאָפֿן און האָט געכראָפֿעט ווי אַ פֿאַרווונדיקטע חיה. צוויי ציגן זינען געשטאַנען בײַ דער וואַנט און האָבן זיך געטוליעט איינע צו דער צווייטער. קאטארינע איז אויפֿגעשטאַנען פֿון דער ערד און איז צוגעגאַנגען צו דער אַרײַנגאַנג־לאַך פֿון דער הייל. אין דרויסן האָט געבליצט און געדונערט. עס האָט געליאַפֿעט אַ שלאַקסרעגן און קאטארינע האָט קוים דערזען אַ שוואַך ליכטל העט ווייט אינעם טאַל. עטלעכע רגעס איז זי געשטאַנען בײַ דעם אַרײַנגאַנג, דערנאָך האָט זי זיך אומגעקערט צום שטיינערנעם טיש, האָט זיך אָנגעגאַסן אַ גלעזל שליוואַוויץ, אויסגעטרונקען און איז אַרויסגעקראַכן פֿון דער הייל.

ווען בענעדיקט האָט זיך אויפֿגעכאַפֿט איז קאטארינע געווען ווייט פֿון דער פֿריילעכער הייל. אַן אויסגעוואַקסענע אין די בערג האָט זי געפֿונען די געהימע סטעזשקע און זיך

געדראַפּעט איבער דעם פֿינגער־פֿעלדז אַהיים, אין טאַל. בענעדיקט האָט ניט געקענט גלייבן, אַז אַ פֿרוי קען אים פֿאַרלאָזן און דערצו נאָך, אַז אַ פֿרוי זאָל קענען אַליין געפֿינען זיין געהיימע סטעזשקע. בענעדיקט איז צוגעגאַנגען צו דער אַרײַנגאַנג־לאַך, האָט אַרויסגעשטעקט דעם קאַפּ אין דרויסן און שײַער ניט געשטאַרבן אויפֿן אָרט. גלייך פֿאַר זינע אויגן, אויפֿן פֿאַרכבאַרג איז געשטאַנען אַ ריזיקער שוואַרצער אַקס און האָט פֿאַרשטעלט מיט זיך אַ האַלבן הימל. זינע אויגן האָבן געוואָרפֿן בליצן, פֿון אונטער די קאַפּיטעס זינען געפֿלויגן פֿונקען און אויף זיין שטאַלענער פֿלייצע איז געלעגן דער נהר די נור, דער פֿייער־פֿלאַמענדיקער טײַך, – דער שוור־הבר האָט זיך געגרייט צו דער שלאַכט.

ג

דער מלאך מיכאל האָט אָפּגעטאַנצט, אָפּגעדאַוונט און אַ פֿריילעכער האָט ער אַראָפּגענידערט אויפֿן דאַך פֿון דער גרויסער רויטער שול. ביים קוימען איז געווען טרוקן און היימיש וואַרעם. אַ גרויסער בלעכענער איבערדאַך האָט ניט געלאָזט דעם רעגן אַרײַנרינען אינעם קוימען. דער מלאך מיכאל איז געזעסן ביים בוידעם־פֿענצטערל און הנאה געהאַט צו זען ווי די צדיקים שלאָפֿן ביים טיש, – רויק און שטיל, ווי קליינע קינדער. ביים ווייטן עק טיש איז געזעסן די רביצין פֿאַני און יצחק בן־אַבֿרהם ווייב שרה מיט אירע פֿינף טעכטער. זיי האָבן געשמועסט שטילערהייט, אָבער דער מלאך מיכאל האָט ניט געהאַט קיין חשק צו די

וויבערישע שיחות-חולין. בור-בור-בור - קינדער, בור-בור-בור - בור - פשרות, בור-בור-בור - מיקווה... דער מלאך מיכאל האָט געכאַפּט אַ דרימל און ניט באַמערקט ווי די מלאַכים רוחיאל און חשמליאל האָבן אַראָפּגענידערט אויפֿן דאָך פֿון דער גרויסער רויטער שול. דער מלאך חשמליאל האָט דערזען מיכאלן שלאָפֿן און זיך צוגערירט צו זיין פֿליגל. דער מלאך מיכאל איז אונטערגעשפרונגען פֿון אומדערוואַרטקייט. - וואָס טוסטו? ביסט אַראָפּ פֿון זינען? ווער שפּילט זיך מיט אַזעלכע זאַכן? - האָט זיך באַליידיקט דער מלאך מיכאל.

- זיי ניט ברוגז, ס'איז געווען נאָר אַ שפּאַס, - האָט געענטפֿערט דער מלאך חשמליאל און איז צוגעגאַנגען נעענטער צו מיכאלן.

- זיי זיכער, אַז איך וועל דערציילן דעם אייבערשטן וועגן דינע אידיאַטישע שפּאַסן, - מיכאל איז אָפּגעטראָטן פֿון חשמליאלן אויף עטלעכע שפּאַן.

- און איך וועל דערציילן דעם אייבערשטן, אַז דו ביסט אַנטשלאָפֿן געוואָרן אין מיטן דער אַרבעט. אויך מיר אַ חכם, - דער מלאך חשמליאל האָט אַ שפּיי געטאַן אין מלאך מיכאלס זייט און איז צוגעגאַנגען צום מלאך רוחיאל, - נו, חבֿרל, צו דער אַרבעט?

- צו דער אַרבעט, - האָט געענטפֿערט דער מלאך רוחיאל.

דער מלאך מיכאל האָט זיך אָנגעברוגזט און אַוועקגעפֿלויגן אין גן-עדן צו היילן דעם פֿאַרווונדיקטן פֿליגל.

די מלאַכים חשמליאל און רוחיאל האָבן זיך גענומען

צו דער אַרבעט. דער מלאך רוחיאל האָט געטאָן אַ שטאַרקן בלאָז און האָט אויסגעבויערט אַ ריזיקע לאַך אויפֿן הויפט־פלאַץ פֿון דער שטאָט, – הונדערט מעטער אין דער ברייט און הונדערט מעטער אין דער טיף. דאָס וואַסער וואָס האָט פֿאַרפֿלייצט די שטאָט מיקדאַרף איז אַוועק אין דער לאַך. נאָך דעם האָט דער מלאך חשמליאל אויסגעטריקנט די ערד און האָט אָפּגעטיילט דעם שטאָט־תּחום פֿון דעם זיבנבערג־טאַל.

אַרום חצות איז די שטאָט מיקדאַרף אַרויף אין דער לופֿטן מיט אַלע אירע הויזער, ביימער און תּושבֿים. אַ מעכטיק לופֿטקישעלע האָט אונטערגעכאַפט די שטאָט פֿון אונטן און זי איבערגעטראָגן העט ווייט פֿונעם זיבנבערג־טאַל, קיין אַרמעניע, צום באַרג אררט. נאָר די גרויסע רויטע שול איז געבליבן שטיין אויפֿן בערגעלע אין מיטן דעם טאַל, ווי אַ פֿליאַסק אין פנים דעם ניט־גוטן און דער בלינדער סטיכע.

דער ערשטער איז אויפֿגעשטאַנען צו לערנען תּורה דער ג"צ יצחק בן־אַבֿרהם. אַ פּאַסטעך און אַ בן־פּאַסטעך, האָט ער פֿאַרמאַגט אין זיך אַ טבע־זייגער, וואָס האָט אים נאָך קיין מאָל ניט אונטערגעפֿירט. יצחק בן־אַבֿרהם האָט זיך אויפֿגעכאַפט פּונקט פֿופֿצן מינוט פֿאַר חצות און איז אַראָפּ אין קאָרידאָר צו וואַשן די הענט. אינעם קאָרידאָר האָט ער געטראָפֿן אַ האַלב־טויטן שבת־גוי, דעם הער פֿערענץ, וואָס איז געזעסן ביים פֿענצטער און האָט געקלאַצט מיט די ציין. – אַ גוט־שבת אייך, הער פֿערענץ, האָט געזאָגט ר' איציק.

– אַ־אַ־אַ... – האָט געענטפֿערט הער פֿערענץ.